

# Yaşasaydı, 30 yaşı olacaqdı...

Azərbaycanın əzəli, əbədi məkanı olan Qarabağda 30 ildən sonra Dövlət bayrağımızın dalğalanması, konstitusiyə quruluşu və digər qanunlarımızın bərqərar olması Müzəffər Ali Baş Komandan İlham Əliyevin qətiyyəti, rəhbər-xalq birliyi, Silahlı Qüvvələrimizin rəşadəti sayəsində mümkün oldu.

Nizami orduda xidmət edən zabit və gizirlərimiz, müddətli və müddətdən artıq hərbi qulluqçularımızla yanaşı, ehtiyatdan çağırılan igidlərin də tarixi Zəfərimizdə böyük payı var.

O da taleyini vacib və savablı bir işə - gəncəli Şeyx Nizaminin pak ruhuna xidmətə bağlamış, mütəfəkkir poeziya ustadının müqəddəs məqbərəsinin peşəkar və zəhmətkeş kollektivi ilə birgə fəaliyyətə başlamışdı. Burada əvvəl mühasib, Gəncə Dövlət Tarix-Mədəniyyət Qoruğuna birləşdirildikdən sonra isə ekskursiyaçı kimi çalışırdı. Lakin dahi şair-mütəfəkkirin əsərlərinin qayəsindən, ideya istiqamətindən aldığı ibrət və tövsiyələrə uyğun - dar gündə Ana Vətənin müdafiəsini üstün tutmuşdu. Bu işə ən doğru yol, ən vacib missiya idi. Çünki 30 ilə yaxın müddətdə xain düşmənin viran qoyduğu cənnətməkan Qarabağda sərgərdan qalan Vəqifin, Xan qızı Nəvəvanın, Üzeyir bəyin, Bülbülün ruhunun məzəmmət ağırlığını və artıq tab gətirməyin mümkünsüzlüyünü təpədən-dırnağa qədər duyurdu...

Məmmədov Hikmət Lətif oğlu 1993-cü il noyabrın 19-da Daşkəsənin Xoşbulaq kəndində doğulub.

8 yaşı olanda ailəsi ilə birgə Gəncəyə köçüb. Gəncə Dövlət Universitetini bitirdikdən sonra ordu sıralarına çağırılıb. Hərbi xidmət dövrü Aprel savaşı vaxtına düşüb. Elə o zamandan igidliyi, qorxmazlığı ilə fərqlənib. Çox keçməyib ki, ermənilərin güllə, mermi yağışı altında döyüşərək Vətən torpaqlarının yağı caynağından qurtuluşunun ilk müjdesini veriblər: Lələtəpə, Cocuq Mərcanlı qarış-qarış işğaldan azad edilib, həmin ərazilərdə üçrəngli bayrağımız dalğalanıb. Cəbhədən gələn xoş xəbərlərə baxmayaraq, oğul nigarançılığına anası Nüşabə xanımın narahat ürəyi dözməyib. Hikmətin qayıdışını görmədən dünyasını dəyişib.

2020-ci il iyulun 14-də Tovuz istiqamətində düşmən təxribatı zamanı general Polad Həşimovun şəhadətə yüksəlməsi digər vətənpərvər gənclərimiz kimi, onu da hiddətləndirib, hər an dövlət başçısının silaha sarılmaq əmrini gözləyib. Həmin ilin sentyabrında könüllü olaraq orduda xidmətə başlayıb, hərbi təlimlərə qatılıb. Sentyabrın 27-də erməni quldurlarının növbəti təxribatı nəticəsində Azərbaycan Ordusu Ali Baş Komandanın əmri ilə əks-hücuma başlayıb. Vətən müharibəsinin ilk anlarından böyük cəsarət və şücaətlə irəli atılan Hikmət oktyabrın 2-də Kəlbəcər uğrunda gedən döyüşlərdə şəhid olub. Oktyabrın 4-də Gəncə şəhərində torpağa tapşırılıb.

Şəhidin atası Lətif Məmmədov: "Ailədə 2 qardaş, bir bacı idilər. Könüllü şəkildə orduya gedəndə mən evdə deyildim. Daşkəsəndə, Xoşbulaqda idim. Kiçik qardaşı yalvarıb ki, gözlə, qoy atamı çağırıq. Cavab verib ki, atam

neyləyəcək, mənimlə cəbhəyə gedəcək? Özünün də ayağında ciddi problem vardı. Zəng vurub halallıq istədi. Dedim, ay bala, müalicə al, sonra get. Heç vaxt sözümdən çıxmayan Hikmət bu dəfə mənə qulaq asmadı... Təki, Vətən sağ olsun!"

Onu da bildirək ki, Gəncə Dövlət Tarix-Mədəniyyət Qoruğunun rəhbərliyi şəhidin ailəsi ilə bağlı xeyirxah addım atıb. Lətif kişi Hikmətin vaxtilə çalışdığı kollektivə işə qəbul olunub. Bu həm ailənin maddi durumuna dəstək, həm də şəhid övladının iş yoldaşları ilə sıx ünsiyyət zəminində dərini yüngülləşdirməsi deməkdir.

Qardaşı şəhidlik məqamına yüksələndə VIII sinifdə oxuyan Nemət Məmmədov artıq Hikmətin məzun olduğu Gəncə Dövlət Universitetinin Mühasibat uçotu fakültəsinin I kurs tələbəsidir. Söhbət zamanı dedi: "Qardaşım Hikmətlə aramızda 13 yaş fərq var. Atam həm işdə olanda, həm də qonşu rayondakı evimizə baş çəkməyə gedəndə ondan bir atalıq qayğısı görmüşəm. Dərslərimi hazırlamaqda kömək göstərir, sirlərimi bölüşür, gələcək üçün planlar qururduq. Həyatın ağır dövrlərində, anamı itirəndə ən böyük təsəllim, söykənəcəyim idi. Sevinirəm ki, şəhid qardaşımın təhsil aldığı ali məktəbə həmin ixtisas üzrə qəbul olunmuşam, onun yolunu davam etdirəcəyəm, inşallah. Məzarı nurla dolsun!"

Hikmət Məmmədov ölümündən sonra "Vətən uğrunda" və "Kəlbəcərin azad olunmasına görə" medalları ilə təltif edilib.

Qurban MƏMMƏDOV,  
"Azərbaycan"